

॥ श्री शंकर प्रसन्न ॥

ह.भ.प. संतकवी श्री दासगणू महाराज कृत

# श्री गजानन विजय ग्रंथ

॥ प्रारंभः ॥

## अध्याय पहिला प्रारंभ

श्रीगणेशायनमः ॥ जयजयाजी उदारकीर्ती । जयजयाजी प्रतापज्योती । जयजयाजी हे गणपती ! गौरीपुत्रा  
मयूरेश्वरा ! ॥ १ ॥ कार्यारंभीं तुझे स्मरण । करित आले जन । मोठमोठाले विद्वान । साधुसंत सत्पुरुष ॥ २ ॥  
तुझ्या कृपेची अगाध शक्ती । विघ्ने अवघीं भस्म होतीं । कापुसाचा पाड किती । अग्नीपुढें दयाघना ! ॥ ३ ॥  
म्हणून आदरें वंदना । करीतसे मी तुझ्या चरणा । सुरस करवी पद्यरचना । दासगणूच्या मुखानें ॥ ४ ॥ मी अज्ञान  
मंदमती । नाहीं काव्यव्युत्पत्ति । परी तूं वास केल्या चित्तीं । कार्य माझे होईल हें ॥ ५ ॥ आतां आदि माया  
सरस्वती । जी ब्रह्माची होय प्रकृती । जी कविवरांची ध्येयमूर्ती । ब्रह्मकुमारी शारदा ॥ ६ ॥ त्या जगदंबेकारण ।  
असो माझे साष्टांग नमन । मी लेकरूं आहे अजाण । अभिमान माझा धरावा ॥ ७ ॥ तुझ्या कृपेची अगाध थोरी ।  
पांगळाही चढे गिरी । मुका सभेमाझारीं । देई व्याख्यान अस्खलित ॥ ८ ॥ त्या तुझ्या कीर्तीला । कमीपणा न  
आणी भला । साह्य दासगणूला । ग्रंथरचनेस करी या ॥ ९ ॥ आतां हे पुराणपुरुषा । पांडुरंगा पंढरीशा ।  
सच्चिदानंदा रमेशा । पाहि माम् दीनबंधो ॥ १० ॥ तूं सर्वसाक्षी जगदाधार । तूं व्यापक चराचर । कर्ता करविता  
सर्वेश्वर । अवघे कांहीं तूच तू ॥ ११ ॥ जग, जन आणि जनार्दन । तूच एक परिपूर्ण । सगुण आणी निर्गुण । तूच  
कीं रे मायबापा ॥ १२ ॥ ऐसा तुझा अगाध महिमा । जो न कळे निगमागमा । तेथें काय पुरुषोत्तमा । या गणूचा  
पाड असे ॥ १३ ॥ रामकृपा जेव्हां झाली । तेव्हा माकडां शक्ति आली । गोप तेही बनलें बली । यमुनातीरीं  
गोकुळांत ॥ १४ ॥ तुझी कृपा व्हाया जाण । नाहीं धनाचें प्रयोजन । चरणीं होतां अनन्य । तूं त्यातें साह्यकरिशी  
॥ १५ ॥ ऐसा संतांनीं डांगोरा । तुझा पिटला रमावरा । म्हणून आलो तुझ्या द्वारां । आतां विन्मुख लावूं नको  
॥ १६ ॥ हे संतचरित्र रचावया । साह्य करी पंढरीराया । माझ्या चित्तीं बसोनिया । ग्रंथ कळसा नेई हा ॥ १७ ॥  
हे भवभवान्तक भवानीवरा । हे नीलकंठा गंगाधरा । ओंकाररूपा त्र्यंबकेश्वरा । वरदपाणी ठेवा शिरीं ॥ १८ ॥  
तुझे साह्य असल्यावर । काळाचाही नाहीं दर । लोखंडासी भांगार । परीस करून ठेवीतसे ॥ १९ ॥ तुझी कृपा  
हाच परीस । लोखंड मी गणूदास । साह्य करी लेंकरास । परतें मजला लोटूं नको ॥ २० ॥ तुला अशक्य कांही

नाही । अवघेंच आहे तुझ्या ठायीं । लेंकरासाठीं धांव घेई । ग्रंथ सुगम वदवावया ॥ २१ ॥ माझ्या कुळीची  
 कुलदेवता । कोल्हापुरवासिनी जगन्माता । तिच्या पदी ठेवितों माथा । मंगल व्हाया कारणें ॥ २२ ॥ हे दुर्गे तुळजे  
 भवानी । हे अपर्णे अंबे मृडानी । ठेवी तुझा वरदपाणी । दासगणूच्या शिरावर ॥ २३ ॥ आतां वंदन दत्तात्रया ।  
 पाव वेगीं मसी सदया । गजाननचरित्र गाया । प्रसादासह स्फूर्ति दे ॥ २४ ॥ आतां शांडिल्यादि ऋषीश्वर । वसिष्ठ  
 गौतम पाराशर । ज्ञाननर्भी जो दिनकर । त्या शंकराचार्या नमन असो ॥ २५ ॥ आतां अवघ्या संतमहंतां । नमन  
 माझें सर्वथा । दासगणूच्या धरून हाता । ग्रंथ करवा लेखन ॥ २६ ॥ गहिनी निवृत्ति ज्ञानेश्वर । श्रीतुकाराम  
 देहूकर । हे भवाब्धीचें तारूं थोर । त्या श्रीरामदासा नमन असो ॥ २७ ॥ हे शिर्डीकर साई समर्था । वामनशास्त्री  
 पुण्यवंता । दासगणूसी अभय आतां । तुमचें असो द्या संत हो ॥ २८ ॥ तुम्हां अवघ्यांच्या कृपेनें । मी हें करीन  
 बोलणे । दासगणू मी तुमचें तान्हें । कठोर मजविषयीं होऊं नका ॥ २९ ॥ जी कां खरी माय असते । तीच  
 बोलाया शिकविते । तुमचें माझें असे नातें । मायलेंकापरी हो ॥ ३० ॥ लेखणी काढी अक्षर । परी तो तिच्यांत  
 नाही जोर । ती निमित्ताकारण साचार । लेखनरूपी कार्याला ॥ ३१ ॥ दासगणू लेखणी येथ । तुम्ही धारण करा  
 ती अवघे संत । ग्रंथ रचवा रसभरित । हीच आहे प्रार्थना ॥ ३२ ॥ आतां श्रोते सावधान । संतकथेचें करा  
 श्रवण । करोनिया एकाग्र मन । निजकल्याण व्हावया ॥ ३३ ॥ संत हेच भूमिवर । चालते बोलते परमेश्वर ।  
 वैराग्याचे सागर । दाते मोक्षपदाचे ॥ ३४ ॥ संत हेच सत्रीतीची । मूर्ति होय प्रत्यक्ष साची । संत भव्य  
 कल्याणाची । पेठ आहे विबुध हो ॥ ३५ ॥ त्या संतचरित्रास । श्रवण करा सावकाश । आजवरी ना कवणास ।  
 संतांनीं या दगा दिला ॥ ३६ ॥ ईश्वरी तत्त्वाचे वाटाडे । संत हेचि रोकडे । अमोघ ज्ञानाचे ते गाडे । भरले असती  
 प्रत्यक्ष ॥ ३७ ॥ संतचरणीं ज्यांचा हेत । त्यांचा ऋणी रुक्मिणीकांत । आतां मलरहित करा चित्त । गजानन चरित्र  
 एकावया ॥ ३८ ॥ भरतखंडामाझारीं । संत झाले बहुतापरी । ही न पर्वणी आली खरी । अवांतर देशाकारणें  
 ॥ ३९ ॥ जंबुद्वीप हें धन्य धन्य । आहे पहिल्यापासोन । कोणत्या सुखाची ही वाण । येथें न पडली आजवरी  
 ॥ ४० ॥ याचें हेच कारण । या भूमीस संतचरण । अनादि कालापासोन । लागत आले आहेत कीं ॥ ४१ ॥  
 नारद, ध्रुव, कयाधूकुमर । उद्धव, सुदामा, सुभद्रावर । महाबली अंजनीकुमर । अजातशत्रू धर्मराजा ॥ ४२ ॥  
 शंकराचार्य जगद्गुरू । जे पदनतांचे कल्पतरू । जे अध्यात्मविद्येचे मेरू । याच देशीं झाले हो ॥ ४३ ॥ मध्व-

वल्लभ-रामानुज । यांचा ऋणी अधोक्षज । ज्यानें धर्माची राखिली लाज । निज सामर्थ्य दावोनिया ॥ ४४ ॥ नरसी  
 मेहता तुलसीदास । कबीर कमाल सुरदास । गौरंग - प्रभूच्या लीलेस । वर्णन करावें कोठवरी ? ॥ ४५ ॥  
 राजकन्या मिराबाई । तिच्या भक्तीस पार नाहीं । जिच्यासाठी शेषशायी । प्राशिता झाला विषातें ॥ ४६ ॥  
 गोरख-मच्छेंद्र जालंदर । जे कां योगयोगेश्वर । ज्यांचा नवनाथ भक्तिसार । ग्रंथ असे लीलेचा ॥ ४७ ॥ ज्यांनी  
 नुसतीच हरिभक्ति । करून साधिला श्रीपती । ते नामा नरहरी सन्मति । जनी कान्हो संत सखू ॥ ४८ ॥ चोखा-  
 सावता-कूर्मदास । दामाजीपंत पुण्यपुरुष । ज्यांच्या कारणें बेदरास । गेला महार होऊन हरी ॥ ४९ ॥ मुकुंदराज  
 जनार्दन । बोधला निपट निरंजन । ज्यांचीं चरित्रें-गायन । केलीं मागें महिपतींनी ॥ ५० ॥ म्हणून त्यांची नांवें  
 येथ । मी न साकल्यें आतां देत । नुसते सांगतो वाचा ग्रंथ । भक्तिविजय भक्तमाला ॥ ५१ ॥ त्यानंतर जे जे  
 झाले । त्या त्या संतां मी गाइले । ग्रंथ असती तीन केले । ते पहा म्हणजे कळेल कीं ॥ ५२ ॥ त्या संतांच्या  
 तोडीचा । संत श्रीगजानन साचा । या अवतारी पुरुषाचा । प्रभाव खचित लोकोत्तर ॥ ५३ ॥ मीं जीं मागें गाईलीं ।  
 संतचरित्रें असतीं भलीं । तीं सारांशरूपें सांगितली । त्रय ग्रंथांतून विबुध हो ॥ ५४ ॥ आतां हें सांगोपांग । चरित्र  
 कथितों ऐका चांग । मम सुदैवें आला योग । हें चरित्र रचण्याचा ॥ ५५ ॥ जो प्रथमताच मी पाहिला ।  
 आकोटासन्निध संत भला । तोच मागे राहिला । त्याचें ऐका कारण ॥ ५६ ॥ माळा आधीं ओविती । मग  
 मेरुमणी जोडिती । तीच आजी झाली स्थिति । ह्या चरित्र रचण्याची ॥ ५७ ॥ शेगांव नामें वऱ्हाडांत । ग्राम आहे  
 प्रख्यात । खामगांव नामें तालुक्यात । व्यापार चालें जेथ मोठा ॥ ५८ ॥ ग्राम लहान साचार । परि वैभव त्याचें  
 महाथोर । ज्याचें नांव अजरामर । झालें साधुमुळे जगत्रयीं ॥ ५९ ॥ त्या शेगांव सरोवरीं भले । गजानन कमल  
 उदया आलें । जें सौरभें वेधितें झालें । या अखिल ब्रह्मांडा ॥ ६० ॥ हा शेगांव खाणीचा । हिरा गजानन होय  
 साचा । प्रभाव त्या अवलियाचा । अल्पमतीनें वानितों मी ॥ ६१ ॥ तें आतां अवधारा । गजाननचरणीं प्रेम धरा ।  
 येणें तुमचा उद्धार खरा । होईल हें विसरूं नका ॥ ६२ ॥ गजाननचरित्र मेघ थोर । तुम्ही श्रोते अवघे मोर ।  
 चरित्ररूपीं वर्षतां नीर । नाचाल वाटे निःसंशय ॥ ६३ ॥ शेगांवचे पौरवासी । परम भाग्याचें निश्चयेसी । म्हणून  
 लाधले तयांसी । गजानन हे संतरत्न ॥ ६४ ॥ जेव्हा करावें लागे पुण्य । तेव्हाच लाभती संतचरण । संत श्रेष्ठ  
 देवाहून । येविषयीं शंका नसे ॥ ६५ ॥ रामचंद्र पाटलांनीं । केली माझी विनवणी । पंढरी क्षेत्रीं येऊनि । कार्तिकीच्या

वारीला ॥ ६६ ॥ माझ्या मनीं हेत होता । गावें गजानन - चरित्रा । परी त्याची तत्त्वतां । संगत नाही लागली  
 ॥ ६७ ॥ त्या माझ्या वासनेची । पूर्तता करण्यासाठी । केली रामचंद्राची । योजना या समर्थे ॥ ६८ ॥ खऱ्या  
 संताचें धोरण । न कळे कोणालागोन । महापुरुष गजानन । आधुनिक संत चूडामणी ॥ ६९ ॥ या महापुरुषाचा ।  
 ठावठिकाण कोणचा । वा पत्ता त्यांच्या जातीचा । इतिहासदृष्ट्या न लागे कीं ॥ ७० ॥ जेवीं ब्रह्माचा ठावठिकाण ।  
 न कळे कोणा लागून । ते ब्रह्मास पाहून । निश्चय त्याचा करणें असे ॥ ७१ ॥ जो कां हिरा तेजमान । पूर्णपणें असे  
 जाण । तेज त्याचें पाहोन । ज्ञाते तल्लीन होती कीं ॥ ७२ ॥ तेथें त्या हिऱ्याची । खाण आहे कोणची । हें विचारीं  
 आणण्याची । गरज मुळी रहात नसे ॥ ७३ ॥ ऐन तारुण्याभीतरीं । गजानन आले शेगांवनगरी । शके अठराशाभीतरी ।  
 माघ वद्य सप्तमीला ॥ ७४ ॥ कोणी कोणी म्हणती जन । श्रीसमर्थांचे जें कां स्थान । त्या सज्जनगडाहून । या देशीं  
 आले हे ॥ ७५ ॥ परि याला पुरावा । सबळ ऐसा नाहीं बरवा । परी कांही तरी असावा । अर्थ त्यांच्या म्हणण्यांत  
 ॥ ७६ ॥ लोक अवघें भ्रष्ट झाले । नाना यातनें गांजले । त्यांच्यासाठीं वाटतें केलें । कौतुक ऐसें समर्थांनीं ॥ ७७ ॥  
 जगाचा करण्या उद्धार । गजाननरूपें अवतार । धरून आले महीवर । पुन्हा समर्थसिद्धयोगी ॥ ७८ ॥ कोणत्याही  
 कलेवरी । योगीपुरुष प्रवेश करी । ऐसा प्रकार भूमीवरी । जगद्गुरूंनीं केला असे ॥ ७९ ॥ गोरख जन्मला  
 उकिरड्यांत । कानिफा गजकर्णांत । चांगदेव नारायण डोहांत । योनीवांचून प्रगटले ॥ ८० ॥ तैसेंच येथें कांहीतरी ।  
 झालें असावें निर्धारिं । गजाननासी अंगें सारीं । होतीं योगाची अवगत ॥ ८१ ॥ हें त्यांच्या लीलेवरून । पुढे  
 कळेल तुम्हांलागून । योगाचें अगाध महिमान । त्याची सरी न ये कोणा ॥ ८२ ॥ शेगांवी माघमासी । वद्य सप्तमी  
 ज्या दिवशी । हा उदय पावला ज्ञानराशी । पदनतातें तारावया ॥ ८३ ॥ त्या वेळची तुम्हां कथा । सांगतो मी एका  
 आतां । एक भाविक गृहस्थ होता । नाम ज्याचें देविदास ॥ ८४ ॥ हा देविदास सज्जन । पातूरकराचा वंशज  
 जाण । शाखा ज्याची माध्यंदिन । मठाधिपती होता तो ॥ ८५ ॥ त्याच्या एका मुलाची । ऋतुशांति होती साची ।  
 त्यानिमित्त भोजनाची । तयारी होती त्याचे घरा ॥ ८६ ॥ उष्ट्या पत्रावळी रस्त्यावर । टाकिल्या होत्या साचार ।  
 घराचिया समोर । त्या देविदास विप्राच्या ॥ ८७ ॥ तो गजानन समर्थसिद्धयोगी । बैसले होते तया जागीं । एक  
 बंडी होती अंगी । जुन्या पुराण्या कापडाची ॥ ८८ ॥ कोणत्याही उपाधीचें । नांव नव्हतें जवळीं साचें । पात्र  
 पाणी प्यावयाचें । होता एक भोपळा ॥ ८९ ॥ कच्ची चिलीम हातांत । जी होती तयांची स्वकृत । कुंभाराच्या



भट्टीप्रत । जिनें नव्हते पाहिलें ॥ ९० ॥ नासाग्र दृष्टि मुद्रा शांत । तपोबल अंगी झळकत । प्राचीच्या बालरवीवत् ।  
 वर्णन किती करावें ॥ ९१ ॥ मूर्ति अवघी दिगंबर । भाव मावळला आपपर । आवडनिवड साचार । राहिली न  
 जवळी जयाच्या ॥ ९२ ॥ ती समर्थाची स्वारी । बैसोनिया रस्त्यावरी । शोधन पत्रावळींचे करी । केवळ  
 निजलीलेनें ॥ ९३ ॥ शीत पडल्या दृष्टीप्रत । तें मुखी उचलुनी घालीत । हे करण्याचा हाच हेत । अन्न परब्रह्म  
 कळवावया ॥ ९४ ॥ कां कीं गर्जोन सांगे श्रुती । अन्न हेंच ब्रह्म निगुती । “अन्नम् ब्रह्मेति” ऐसी उक्ती ।  
 उपनिषदांठायीं असे ॥ ९५ ॥ त्याची पटवावया खूण । शितें वेंचती दयाघन । त्याचा सामान्य जनालागून ।  
 भावार्थ तो कळला नसे ॥ ९६ ॥ बंकटलाल आगरवाला । होता रस्त्यानें चालला । त्याने हा प्रकार पाहिला ।  
 आपल्या त्या स्नेह्यासह ॥ ९७ ॥ दामोदरपंत कुलकर्णी । त्याच्या स्नेह्याचे नांव जाणी । दोघें तो प्रकार पाहोनी ।  
 आश्चर्यचकित जाहले ॥ ९८ ॥ आणि एकमेकांप्रत । बोलूं लागले ऐसें सत्य । कीं याची करणी विपरीत ।  
 वेड्यापरी दिसतसे ॥ ९९ ॥ हा अन्नार्थी जरी असतां । तरी पात्र मागून घेता । देविदासही याते देता । कां की  
 तोही सज्जन ॥ १०० ॥ द्वारीं आलेला याचक । लावीं ना सुज परत देख । कांही न चाले तर्क । कृतीवरूनी याच्या  
 ह्या ॥ १ ॥ बंकटलाल म्हणे पंतासीं । ऐसेच उभे रस्त्यासी । आपण राहूं यत्कृतीसी । अजमावयाकारणें ॥ २ ॥  
 खरे साधू पिशापरी । जगीं वागती वरवरी । ऐसी व्यासाची वैखरी । बोलली आहे भागवतात ॥ ३ ॥ कृतीनें हा  
 दिसे वेडा । परी वाटे ज्ञानगाडा । वा विमल ज्ञानाचा हुडा । असावा कीं प्रत्यक्ष ॥ ४ ॥ ऐसा विचार परस्पर ।  
 करूं लागले साचार । रत्न असता समोर । पारखी तोच जाणे त्या ॥ ५ ॥ पथे हजारो लोक गेले । परी न कोणी  
 पाहिले । या दोघांवांचून भले । याचा विचार करा हो ! ॥ ६ ॥ हिरे गारा एक्या ठायीं । मिसळल्या असती जगा  
 ठायीं । पारखी तो निवडून घेई । गार टाकून हिऱ्यातें ॥ ७ ॥ प्रथमता तो पुढे झाला । बंकटलाल आगरवाला ।  
 गजाननासी विचारण्याला । विनयानें येणें रीतीं ॥ ८ ॥ ह्या पत्रावळीच्या शोधना । कां हो करितां कळेना । क्षुधा  
 असेल आपणां । तरी तरतूद करूं अन्नाची ॥ ९ ॥ त्यानें ऐसें विचारिलें । परि न उत्तर मिळालें । नुसतें वरी पाहिलें ।  
 उभयतांच्या मुखाकडे ॥ ११० ॥ तो सतेज कांती मनोहर । दंड गर्दन पिळदार । भव्य छाती दृष्टि स्थिर । भृकुटी  
 ठायीं झाली असे ॥ ११ ॥ निजानंदी रंगलेला । ऐसा योगी पाहिला । मौनेच नमस्कार केला । चित्तीं संतोष  
 पावोनियां ॥ १२ ॥ देविदासबुवासी । सांगू लागले प्रेमेसीं । तुम्ही पात्र वाढून वेगेंसी । आणा एक बाहेर ॥ १३ ॥

देविदासें तैसें केलें । पक्कान्नांनीं भरलेले । पात्र आणून ठेविलें । द्वारासमोर स्वामींपुढे ॥ १४ ॥ ठेविलेल्या  
 पात्रावरी । भोजना बैसली समर्थस्वारी । चवी न कशाची अंतरी । अणुमात्र उरली असे ॥ १५ ॥ अनुपम  
 ब्रह्मरसाला । जो पिऊन तृप्त झाला । तो कां मागतो गुळवण्याला । मिटक्या मारीत बैसेल ? ॥ १६ ॥ जो  
 सार्वभौम नृपवर । झाला असे साचार । अशा नरासी जहागीर । मिळाल्यासी प्रेम नुपजे ॥ १७ ॥ अवघीं पक्कानें  
 एक केलीं । आवडनिवड नाहीं उरली । जठराग्नीची तृप्ती केली । दोन प्रहरच्या समयाला ॥ १८ ॥ बंकटलाल तें  
 पाहून । पंताशी करी भाषण । ह्या वेडा म्हणालो आपण । ती निःसंशय झाली चुकी ॥ १९ ॥ सुभद्रेसाठी  
 द्वारकेला । अर्जुन ऐसाच वेडा झाला । व्यवहाराचा विसर पडला । करूं लागला भलभलतें ॥ १२० ॥ तैसाच हा  
 ज्ञानजेठीं । मुक्तिरूप सुभद्रेसाठीं । वेडा झाला कसवटी । याची आता घेणें नको ॥ २१ ॥ धन्य आपुले शेगांव ।  
 दृष्टी पाहिला योगीराव । निरिच्छा हा जहागीरगांव । दिला हरीने जयाला ॥ २२ ॥ सूर्य माध्यान्हीं आला । भाग  
 भूमीचा तप्त झाला । पांखरेही आश्रयाला । जाऊन बैसलीं वृक्षावरी ॥ २३ ॥ ऐशा भर उन्हात । हा बैसला  
 आनंदात । हा ब्रह्मची होय साक्षात् । भय ना कशाचें उरलें या ॥ २४ ॥ हा जेवला यथेच्छपणीं । तुंब्यामध्ये नाहीं  
 पाणी । तें पंता यालागुनी । आपण देऊं आणून ॥ २५ ॥ पुसूं लागले दामोदर । तुंब्यामध्ये नाहीं नीर । मर्जी  
 असल्या हा चाकर । पाणी द्याया तयार असे ॥ २६ ॥ ऐसे शब्द ऐकिले । समर्थांनी हास्य केले । उभयतांसी पाहून  
 वदले । तें ऐका सांगतो ॥ २७ ॥ तुम्हां गरज असेल जरी । तरी आणून घाला वारी । एक ब्रह्म जगदांतरीं ।  
 ओतप्रोत भरलें असें ॥ २८ ॥ तुम्ही आम्ही भेद तेथ । नाहीं उरला यत्किंचित । परी जगव्यवहार सत्य । आचरिला  
 पाहिजे ॥ २९ ॥ अन्न भक्षिले देहानीं । म्हणून त्या पाहिजे पाणी । हा व्यवहार चतुरांनी । अवश्य पाहिजे  
 जाणिला ॥ १३० ॥ म्हणून तुमच्या चातुर्यासी । गरज असल्या तुम्हां साची । तरतूद करा पाण्याची । म्हणजे अवघें  
 संपलें ॥ ३१ ॥ हें भाषण ऐकतां । दोघे हर्षले तत्त्वतां । बंकटलाल म्हणे पंता । आपुलें आहे भाग्य धन्य ॥ ३२ ॥  
 पाणी आणण्या दामोदर । घरांत गेले साचार । तो इकडे प्रकार । काय घडला तो ऐका ॥ ३३ ॥ कुपाचिया  
 शेजारीं । हाळ होता निर्धारीं । जेथें जनावरें सारीं । पीत होतीं पाण्याला ॥ ३४ ॥ तेथें जाऊन पाणी प्याले ।  
 तृप्ततेचे ढेकर दिलें । तों इतक्यात घेऊन आले । पंत पाणी गडव्यांत ॥ ३५ ॥ हां हां तें गढूळ पाणी । समर्था न

लावा वदनीं । ते जनावरांलागुनी । योग्य आहे प्यावया ॥ ३६ ॥ मीं हें पहा आणिलें नीर । गोड निर्मळ थंडगार ।  
 वासित केलें साचार । वाळा घालून यामध्यें ॥ ३७ ॥ ऐसें भाषण ऐकतां । महाराज वदले तत्त्वतां । व्यावहारिक  
 अवध्या कथा । ह्या न सांगा आम्हां तुम्ही ॥ ३८ ॥ हें अवघे चराचर । ब्रह्मे व्याप्त साचार । तेथें गढूळ, निर्मळ,  
 वासित नीर । हे न भेद राहिले ॥ ३९ ॥ पाणी तरी तोच आहे । निर्मळ गढूळ तोच पाहे । सुवास कुवास दोन्ही  
 हें । रूप त्याचें निःसंशय ॥ १४० ॥ पिणाराही वेगळा । त्यापासून ना निराळा । ईश्वराची अगाध लीला । ती कळे  
 या नरजन्मीं ॥ ४१ ॥ तें दिलें टाकून । व्यवहारीं गोविलें मन । यांचेच करा सदा मनन । कशापासून जग झालें  
 ॥ ४२ ॥ ऐसी ऐकतां समर्थवाणी । दोघे गेले गहिवरोनि । अनन्यभावे समर्थचरणीं । लोळावया तयार झाले  
 ॥ ४३ ॥ तो त्यांचा जाणोन हेत । महाराज निघाले पळत पळत । वायूच्या त्या गतिप्रत । अडथळा जर्गी कोण  
 करी ? ॥ ४४ ॥ या पुढील कथा पाही । निवेदन होईल द्वितीयाध्यायीं । अवधान द्यावे लवलाही । त्या श्रवण  
 करावया ॥ ४५ ॥ हा श्रीगजानन विजय ग्रंथ । आल्हादावो भाविकांप्रत । हेच विनवी जोडोन हात ॥ ईश्वरासी  
 दासगणू ॥ १४६ ॥ श्रीहरिहरार्पणमस्तु । शुभं भवतु ॥

॥ इति श्रीगजानन विजय ग्रंथस्य प्रथमोऽध्यायः समाप्तः ॥